


Dom Rosendo Savado Rotea

Missjunarju Pjanista


Għal hafna u hafna snin, Dun Anton Xiberras (1922-2006), qassis-poeta Naxxari, kien iħobb jikteb dwar il-missjoni permezz ta' rakkonti, buzzetti u djalogi fuq ir-rivista Malta Missjunarja. Kien ukoll jikteb regolarment fil-paġna tat-tfal taħt il-psewdonimu 'Il-Missjunarju x-Xih'. Rokna minnhom kien jiddedikaha għal xi missjunarju kbir. Waqt li kont qed inqalleb fil-paġni ta' waħda mir-rivisti antiki sibt kitba qasira fuq żewġ patrijiet Benedittini Spanjoli, Dom Rosendo Salvado Rotea (1814-1900) u Dom Joseph Benedict Serra (1810-1886) – is-sieħeb tiegħu fil-missjoni. Kif se naraw, Dom Rosendo kien pjanista bravu hafna, u nqeda bit-talent mużikali tiegħu għall-ġid tal-missjoni.



Dom Rosedo Saluado.

Patri Salvado – Isqof missjunarju, pjanista-kompożitur u awtur – tweled f' Tui fi Spanja fl-1 ta' Marzu 1814 f' familja sinjura u mużikali għall-aħħar, u tgħallem idoqq il-pjanu sa minn ċkunitu. Izda f' ħajtu xtaq jagħmel xi haġa ikbar u aktar siewja milli jilhaq semplici pjanista. Ta' 15-il sena, daħal fil-Monasteru Benedittin ta' San Martiño Pinario f' Compostela, libes l-abiti fl-24 ta' Lulju 1829, u tliet snin wara ha l-aħħar voti religjużi. Għal sentejn shaħ, Salvado tgħallem idoqq l-orgni sew minghand Dun Juan Copa – wieħed mill-aqwa mużiċisti Spanjoli, biex fl-1832 laħaq l-organista ewlieni tal-istess monasteru. Izda ġara li fl-1835 kellu jaħrab minn Spanja minħabba l-gwerra ċivili u sab refuġju fil-Monasteru ta' Trinità della Cava qrib Napli, fejn aktar tard ġie ordnat qassis fi Frar tal-1839. Sadanittant, ix-xewqa għall-missjoni

kompliet tikber ġo filh u rnexxielu jaqtagħha wara li fl-1845 John Brady (1800-1871) ġie kkonsagrat l-ewwel Isqof tad-Djoċesi ta' Perth, fl-Awstralja. Minnufih, Salvado u Serra offrew irwieħhom biex jgħinu wara li l-isqof il-ġdid talabhom jifthu missjoni qalb l-aborigini



Daqqad Aboriginu.


suwed fil-boskijiet madwar 160 kilometru bogħod mill-belt. Telqu minn Londra fuq il-bastiment Elizabeth u baħħru f' vjaġġ twil lejn il-kontinent Awstraljan ma' grupp ta' missjunarji isqfija. Niżlu f' Fremantle f' Jannar tal-1846. Minn hemm ma' ħbiebhom Benedittini, terrqu lejn il-Punent tal-kontinent, 'l hekk imsejha Pjanuri ta' Victoria, bil-karrettuni u l-bghula. Fl-1 ta' Marzu

waqqfu 'Missjoni Ċentrali' go post f'qiegħ il-boskijiet bil-ghan li jikkonvertu l-indiġeni għall-Kattoliċizmu. Aktar tard, dan il-post bidel ismu għal Norcia l-Ġdida peress li San Benedittu twieled proprju f'raħal b'dan l-isem fil-komun ta' Perugia, fl-Italja.

Inħallu ftit f'idejn il-pinna ta' Dun Anton biex ikompli jirrakkontalna l-ġrajja iebsa ta' dawn iż-żewġ Benedittini li ftit wara l-wasla tagħhom fil-qalba tal-Awstralja sfaw waħedhom: "Hawnhekk [Salvado u Serra] kienu jmorru għall-kaċċa mal-aboriġini, jieklu l-kangaroo, gremxul u gheruq. F'qasir żmien tgħallmu l-lisien tagħhom u qabdu jgħallmu lin-nies kif jaħdmu r-raba'. Izda flus ma kellhomx. Salvado reġa' lura bil-mixi, akkumpanjat minn sieheb aboriginu, haġa tal-ġenn, għand l-Isqof Brady go Perth. L-isqof ma kellux x'jagħtihom." Iffaccjat mit-tbatija tal-ġuħ, nhar il-21 ta' Meju tal-istess sena, Salvado, għajjen mejjet u mċerċer, iddecieda li filgħaxija jagħti kuncert kbir fuq il-pjanu fis-sala ewlenija tal-qorti. Din is-sala għadha wieqfa sal-lum u sservi ta' mużew legali. Jingħad li f'dan il-kuncert, li dam sejjer għal madwar tliet sigħat shaħ,

indaqqew biss xogħlijiet tiegħu peress li kien ukoll kompożitur komplut. Ohrajn isostnu li fih iddaħhlu wkoll xi bċejjeċ vokali, izda ma nafu xejn dwar il-kantant/a li ha/det sehem. Ġara x'gara, minn dan il-kuncert Salvado rnexxielu jgħbor biżżejjed flus mingħand is-sebghin ruħ li attendew; li min-naħa tagħhom ħarġu lira kull ras, biex salva l-missjoni li kien għadu kemm beda. Izda dan kien biss il-bidu ta' vjaġġ twil u tassew iebes għal Salvado qalb l-aboriġini; kemm dam hemm għex biss bl-għaraq ta' ġbinu. Fl-1848 lil Serra sejhulu lura, u sena wara Salvado sar isqof, izda xorta baqa' qrib niesu. Ġaladarba twaqqfet il-missjoni, bdew jintbagħtu aktar patrijiet Benedittini biex jagħzqu, iħawlu u jagħtu lil min jagħzaq. Sa ġew nies tas-sengħa apposta minn Perth biex jgħallmu b'xejn ukoll. Sakemm intrama razzett bil-kif, b'nagħaġ u baqar. Salvado dam snin twal jgħix qalb dawn in-nies ta' Nyungar, fejn bnielhom djar għalihom u l-missjoni saret ċentru kbir Kattoliku mgħammar b'orfanatrofji għall-iltiema u skejjel għat-tagħlim.

'Ix-Xiħ Missjunarju' jagħlaq ir-rakkont helu tiegħu lit-tfal billi jgħidilhom li: "Qrib it-tmiem ta' ħajtu, dan l-Isqof Missjunarju tela'



Mużika ta' Salvado.

l-Ewropa biex ifittex min jieħu postu. Miet Ruma fl-1900. L-Awstraljani tiegħu ma setgħu jifhmu qatt għala l-missier tagħhom fi Kristu, li tant kien ħabbhom, ma kienx reġa' lura, meta kienu tant jeħtiguh." Mużika ta' Salvado ftit li xejn issib stampata għajr xi bċejjeċ sagri li hu kiteb għall-Aborigini Awstraljani tal-Punent u l-prigunieri tal-ħabs ta' Fremantle. Tiegħu għandna wkoll il-Fantasia, Variaciones y Final għall-pjanu, iddedikata lill-Kontessa Zinaida Lebzttern (1801-73), li mal-mewt tal-ewwel raġel tagħha, Louis, reġgħet iżżewġet lil Giuseppe Campania, poeta Taljan.

Mro. Manoel Pirotta huwa leitur anzjan fi ħdan il-University of Malta 'G.F. Abela' Junior College fejn jgħalliem il-mużika fil-livell avanzat u dak intermedju. Bħalissa għaddej b'ricerka dwar ix-xogħlijiet letterarji ta' Dun Anton Xiberras li għal snin twal kien l-editor tar-rivista Malta Missjunarja. Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>) ■